

Quddiem I-Arbitru ghas-Servizzi Finanzjarji

Kaz Nru. 066/2017

VL (I-ilmentatrici)

vs

All Invest Company Ltd. (C 22239)
(il-provditur tas-servizz)

Seduta tat-22 t'Ottubru 2018

L-Arbitru,

Ra I-ilment fejn I-ilmentatrici bazikament tissottometti li fuq parir tal-provditur tas-servizz investiet is-somma ta' €10,000, fl-LM *Managed Performance Fund (LMMPF)* nhar id-19 ta' Jannar 2011.

Illi fil-bidu rappresentant tal-provditur tas-servizz taha parir biex tinvesti fl-ARM fejn iddeskrivih bhala l-ahjar investiment dak iz-zmien. Qatt ma spjega li kien hemm xi riskju involut fih.

Wara ftit xhur, l-listess provditur tas-servizz cempel lill-ilmentatrici fejn qalilha li l-investiment fl-ARM ma kienx gie accettat u li kienu ha jdawwru dak li kien investit fl-ARM fi prodott iehor li jismu '*LMA fl-Australja*'. Lanqs din id-darba ma gie spjegat li dan il-prodott kien fih xi riskji.

Illi meta wiehed jiehu biss ir-rata tal-imghax ta' 8% li kienet marbuta ma' dan il-prodott, meta l-base rates kienu relativament baxxi, allura, l-provditur tas-servizz m'ghamilx *assessment* tajjeb tal-idoneità tal-ilmentatrici.

Illi l-provditur tas-servizz naqas milli jagħmel il-verifikasi necessarji sabiex jidentifika jekk il-klijent għandux esperjenza u għarfien tat-tip ta' tranzazzjoni li kien ser jagħmel kif kien obbligat li jagħmel skont SLC 2.16 u 2.22.

Illi l-provdit tur tas-servizz ma pprovda l-ebda informazzjoni lill-klijenta tieghu b'mod komprensiv sabiex tkun tista' tifhem in-natura u r-riskji involuti fl-investiment u fl-istrument offrut lilha sabiex tkun tista' tiehu decizjoni infurmata.

Ghalhekk qed titlob li tinghata lura s-somma ta' kapital li tilfet u, cioè, s-somma li investiet ta' €10,000, kif ukoll l-imghax legali u l-ispejjez.

Ra r-risposta tal-provdit tur tas-servizz li essenzjalment tghid:

1. Illi preliminarjament, u minghajr pregudizzju ghall-premess, in kwantu illi l-ilment proprju huwa dikjarat li huwa l-investiment li sar l-LMMPF ghal €10,000, jigsawieri dak li sar mir-rikorrenti fuq parir tas-socjetà konvenuta tad-19 ta' Jannar 2011, jigi eccepit illi l-azzjoni odjerna hija preskrittta ai termini tal-Artikolu 2153 tal-Kap. 16 tal-Ligijiet ta' Malta;
2. Illi preliminarjament u minghajr pregudizzju ghall-premess, l-azzjoni odjerna hija perenta ai termini tal-Artikolu 1222(1) tal-Kap. 16 tal-Ligijiet ta' Malta, in kwantu jidher illi l-ilment odjern jidher illi jittratta allegazzjoni li l-kunsens tal-ilmentatrici ttiehed b'xi qerq jew li ma kenux informati bin-natura tal-investiment b'tali mod li kieku ma kenitx tidhol ghalih;
3. Illi, minghajr pregudizzju ghall-premess, l-eccepjenti m'ghandha ebda kontroll u lanqas ma tiggesixxi l-investiment *de quo* [All Invest Company Ltd. hija biss intermedjarju] u, għaldaqstant, ma tistax tinzamm responsabbi għal kwalunkwe telf li l-investiment seta' garrab;
4. Illi l-esponenti ma tistax tinsab responsabbi għal dak li huwa effettivament ta' illegalitajiet kommessi allegatament mid-diretturi tas-socjetà emmetrici tal-prodott;
5. Illi ma hux minnu li l-eccepjenti ma agixxiet sew, jew agixxiet b'mod negligenti jew traskurat, jew agixxiet bi ksur ta' xi regolamenti, fil-konfront tal-ilmentatrici u, għaldaqstant, m'ghandhiex tinsab responsabbi għal ebda danni fil-konfront tagħha;

6. Illi l-ilmentatrici kienet konsapevoli li fl-investimenti hemm ir-riskji, liema riskji necessarjament jirreferu ghal telf possibbli ta' kapital, u għandha terfa' r-responsabilitajiet qua ilmentatrici billi terfa' il-piz tat-telf allegatament subit, liema telf għad li jrid jigi ppruvat sal-grad rikjest mil-Ligi.
7. Salv eccezzjonijiet ulterjuri.

Sema' lill-partijiet

Ra l-atti kollha tal-kaz

Jikkonsidra

Eccezzjonijiet dwar Preskrizzjoni:

Il-provditur tas-servizz jghid li l-azzjoni hija preskritta *ai termini* tal-Artikoli 1222(1) u 2153 tal-Kap. 16 tal-Ligijiet ta' Malta.

L-Artikolu 1222(1) huwa bazikament immirat għal meta ssir azzjoni għar-rexxissjoni ta' obbligazzjoni.

Dwar il-preskrizzjoni a bazi tal-Artikolu 1222(1) tal-Kodici Civili, il-ligi tipprovdi li:

'L-azzjoni għal rexxissjoni minħabba vjolenza, zball, ghemil doluz, stat ta' interdizzjoni, jew nuqqas ta' età, taqa' bil-preskrizzjoni eghluq sentejn (2). Dan jghodd ukoll għar-rexxissjoni ta' obbligazzjonijiet mingħajr kawza, jew magħmulin fuq kawza falza.'

Din il-preskrizzjoni ma tapplikax għal dan il-kaz ghaliex mhix tintalab rexxissjoni ta' obbligazzjoni.

Għalhekk din l-eccezzjoni qed tigi michuda.

L-eccezzjoni l-ohra hija bbazata fuq il-preskrizzjoni *ai termini* tal-Artikolu 2153 tal-Kap. 16.

Il-Qrati taghna sostnew:¹

'Illi il-preskrizzjoni ta' sentejn imsemmija fl-Artikolu 1917 ta' l-Ordinanza VII tal-1868 (dak li illum hu l-Artikolu 2153 tal-Kodici Civili) hija applikabbli għad-danni extra-kontrattwali jigifieri dawk li gejjin mhux minn inadempjenza ta' obbligazzjoni imma 'ex delictu vel quasi'. Meta d-danni huma 'ex contractu' ghax gejjin minn vjolazzjoni ta' obbligazzjoni, l-preskrizzjoni hija dik ta' hames snin u mhux ta' sentejn.'

Barra minn hekk, kif intqal fil-kawza **Avv Dr. Pio M Valletta pro et noe vs Jeno Torocsik et deciza fis-7 t'Ottubru 2016:**

'Il-fatt li f'kawza attur jitlob il-likwidazzjoni ta' danni ma jfissirx awtomatikament li allura jaapplika l-Art 2153 tal-Kodici Civili: "il-preskrizzjoni ta' sentejn li tolqot l-azzjoni għal danni li ma jkunux kagunati b'reat," hija applikabbli biss fil-kaz ta' danni indipendenti minn obbligazzjoni kuntrattwali.' (Stivala vs Colombo, PA, 9/1/1953. VOI XXXVII.ii.622)

Kif anke gie ritenut recentement mill-Prim' Awla tal-Qorti Civili f'kaz simili kontra provditur ta' servizz finanzjarju,² ir-relazzjoni hija ta' natura kuntrattwali.

Anke f'kazi fejn hemm obbligazzjoni kuntrattwali jistgħu jintalbu hlas ta' danni u fil-kaz *de quo*, essenzjalment, qed jingħad peress li meta ingħata l-parir u sar il-kuntratt tal-bejgh tal-prodott, il-provditħur tas-servizz naqas mill-obbligli kuntrattwali tiegħu meta sehh bejgh hazin ta' prodott ghaliex ingħata parir hazin u nbiegh lill-ilmentatrici prodott li ma kienx idoneju ghaliha u naqas mill-obbligu li jinfurmaha bin-natura preciza tal-prodott u r-riskji marbutin mieghu kif kellu obbligu li jagħmel.

L-ilmentatrici qed titlob hlas ta' kumpens għat-telf li sofra minn din ir-relazzjoni kuntrattwali.

Għalhekk mħuwiex il-kaz li jaapplika l-Artikolu 2153 tal-Kap.16. Barra minn hekk, huwa stabbilit mill-Qrati tagħna li min jeccepixxi l-preskrizzjoni jrid jippruvaha u jipprova wkoll il-perjodu minn meta, f'dan il-kaz l-ilmentatrici, setgħet tagħmel l-azzjoni skont l-Artikolu 2137 tal-Kap. 16.

¹ Go plc vs Charles Dimech, PA 28/07/2011

² Roland Darmanin Kissau vs GlobalCapital Financial Management Ltd., PA, 1/06/2017

Il-provditur tas-servizz m'ghamel xejn minn dan.

Ghal dawn ir-ragunijiet mogtija 'l fuq, din l-eccezzjoni qieghda tigi michuda.

It-tielet eccezzjoni hija fis-sens li *All Invest Co. Ltd.* m'hijiex responsabli ghal dak li gara ghaliex ma kinetx hi li tiggestixxi l-prodott u kienet biss intermedjarja.

Dwar din l-eccezzjoni il-fatti juru li l-provditur tas-servizz kienet kumpanija licenzjata mill-MFSA bhala provditur ta' servizzi finanzjarji u meta tat dawn is-servizzi, dawn is-servizzi kienu qed jinghataw f'isimha proprju bhala principal u mhux bhala agent. Tant hu hekk, li l-MFSA għandha regoli ad hoc għal kumpaniji bħall-provditur tas-servizz odjern u kemm-il darba issanzjonat kumpaniji hekk imsejha '*intermedjarji*' li kienu qed joffru servizzi simili.

Li kieku l-Arbitru kellu jaccetta din l-eccezzjoni ifisser li kull min jaghti servizz ta' investiment bħal dan u ma jkollu l-ebda responsabbiltà ghax jissejjah '*intermedjarju*', allura, jista' jagixxi ma' klijenti, specjalment dawk '*retail*', kif irid hu u ma jkun responsabli għal xejn. Galadarba l-provditur tas-servizz ta servizz ta' parir u investa l-flus f'isem l-ilmentatrici huwa għandu jwiegeb għal għemilu. Fin-nuqqas ta' dan, jibdew isehhu abbu kbar kontra l-interessi tal-konsumatur u telf ta' fiducja fil-qasam tal-investimenti fis-settur finanzjarju.

Id-dokumenti kollha juru li *All Invest Co. Ltd.* kienet qieghda tagixxi bhala '*Independent Financial Advisors*'³ u iddikjarat ruhha bhala:

*'All Invest Co. Ltd. is licensed by the Malta Financial Services Authority to provide Investment Services under the Investment services Act 1994.'*⁴

Imkien ma gie ippruvat mill-provditur tas-servizz li f'xi hin kien qal lill-ilmentatrici li ma kienx qed jaghti servizz f'ismu.

Għal dawn ir-ragunijiet din l-eccezzjoni qieghda tigi michuda.

Ir-raba' eccezzjoni qieghda tigi michuda ghall-istess ragunijiet mogtija ghall-eccezzjoni numru 3.

³ A fol. 17

⁴ A fol. 19

Fil-Mertu

L-Arbitru jrid jiddeciedi dan il-kaz b'referenza ghal dak li, fil-fehma tieghu, huwa gust, ekwu u ragonevoli fic-cirkostanzi partikolari u merti sostantivi tal-kaz.⁵

Il-kaz huwa bazikament dwar allegazzjoni li l-provditur tas-servizz naqas milli jispjega r-riskji tal-prodott; il-prodott ma kienx 'suitable' ghall-ilmentatrici; u ma pprovdix dik l-informazzjoni necessarja sabiex l-ilmentatrici tkun tista' tiehu decizjoni infurmata jekk tinvestix jew le.

Biex jasal ghall-konkluzjonijiet tieghu dwar dan, l-Arbitru jrid fuq kolloxx jagħmel analizi tal-prodott, jara lprofil tal-ilmentatrici u jiehu in konsiderazzjoni id-dokumenti esebiti u x-xhieda tal-partijiet biex ikun jista' jasal għal decizjoni skont il-parametri tal-Kap. 555 tal-Ligijiet ta' Malta.

Il-Prodott *LM Managed Performance Fund (LMMPF)*

Fid-19 ta' Jannar 2011, l-ilmentatrici investiet is-somma ta' €10,00 fl-*LM Managed Performance Fund ('LMMPF')*, prodott mibjugh fuq il-bazi ta' parir ta' investiment li ingħata mis-Sur Ramon Borg għal All Invest Co. Ltd.⁶

Sa dakinhar, l-*LMMPF* kien hareg diversi dokumenti u *Updates* dwar l-andament tal-prodott.

Taħt il-ligi tal-korporazzjonijiet Awstraljana, skema ta' investiment li principalment thaddan fiha kapital minn eghjun internazzjonali mhux mitlub minnha li tkun registrata. Infatti, l-*LM Managed Performance Fund* ma kienx registrat mar-regolatur Awstraljan (*Australian Securities & Investment Commission*) u, allura, il-fond ma kellux l-istess obbligu ta' *disclosure* u rapportagg bhal fondi ohra.⁷

Il-fond huwa sospiz u fi Frar 2014,⁸ hargu ordnijiet biex il-fond jigi llikwidat.

⁵ Kap. 555 Art 19(2)(b)

⁶ A fol 16. Fil-Purchase Contract Note hemm din id-data izda l-ircevuta ggib id-data tal-5 ta' Jannar 2011

⁷ Perezempju, bhal dawk li kienu imhaddma minn LMIM cioé LM Investment Management Limited, il-Fund Manager ta' LM Managed Performance Fund

⁸ <http://www.asic.gov.au/about-asic/media-centre/key-matters/lm-investment-management-limited/>

L-LMMPF huwa fond stabbilit fl-2001, li kien operat minn *Manager* regolat I-Australja izda l-fond ma kienx regolat.

Skont *Summary Flyer* mahrug f'Lulju 2008,⁹ il-fond huwa deskrift bhal wiehed ta' rendiment ta' introjtu gholi u b'rekord tajjeb ta' ghoti ta' introjtu attraenti lill-investituri b'zero volatilità fil-prezz tal-units. Il-fond jimmira li jaghti introjtu kontinwu, stabbli u jiprovdi investment bi prezz stabbli. Il-fond kelleu jinvesti f'self kummercjali, direttament fi proprietà, fond iehor ta' LMIM u flus kontanti.

Dwar l-aspett ta' fejn kelleu jinvesti l-LM *Managed Performance Fund*, wiehed irid jirreferi ghall-*Information Memorandum and Application*, li kien dokument li jaghti deskrizzjoni amplifikata tal-karatteristici tal-fond, kif u fejn seta' jinvesti, kif ukoll min seta' jinvesti f'dan il-fond.¹⁰

L-oggettiv ta' dan il-fond kien li jipartecipa b'mod attiv f'pozizzjonijiet simili bhala proprietarju f'assi Australjani ta' proprietà immobibli. Il-fond seta' juza strutturi ta' self ghall-assi tieghu. Il-fond seta' jinvesti f'self kummercjali¹¹ ghal xiri jew zviluppar ta' proprietà fis-settur immobiljari Australjan, direttament go proprietà immobibli u flus kontanti fost ohrajn. L-assi tal-fund kienu fl-Australja stess.¹²

Il-*Manager* tal-fond kelleu *mandate* ta' investimenti wiesa' u bla ebda restrizzjonijiet, u seta' jiehu pozizzjonijiet jew jagħmel tranzazzjonijiet ma' partijiet relatati.

It-taqSIMA li titkellem dwar ir-riskju fl-*Information Memorandum* tħid, fost affarijiet ohra, **li investitur li jfitteż livell ta' certezza u kontroll fuq kif l-assi**

⁹ http://oysterbayfundsdirect.com/documents/1302399878_LM%20mpf%20summary.pdf

¹⁰ L-Arbitru għas-Servizi Finanzjarji għandu zewg verzjonijiet ta' dan l-*Information Memorandum and Application*. Wiehed huwa datat 25 ta' Novembru 2009 (<https://promo-manager.server-secure.com/download/files/02045/150233/MPF+IM.pdf>) u l-iehor datat 1 ta' Novembru 2011 (<http://therapeofhongkong.com/wp-content/uploads/2015/01/LM-MPF-Information-Memorandum-1-Nov-2011.pdf>). Dawn iz-zewg dokumenti jidhru hosted fuq servers tal-internet li ma jippartjenu għal-LMIM. Is-sit ufficjali ta' LMIM m'ghadhiex aktar tezisti. Mil-lat ta' kontenut, iz-zewg dokumenti jixxiebhu ferm. Fejn jirrigwarda min jista' jinvesti fil-fond, il-karatteristici baqghu l-istess.

¹¹ Fuq is-self kummercjali tal-fond, li kien jikkostitwixxi l-maggoranza assoluta tal-investimenti tal-fond, hemm miktub li s-self kummercjali jinkludi firxa ta' "secured commercial loans" li huma disponibbli għas-settur kummercjali ta' proprietà u zvilupp Australjan. Jinkludi dikjarazzjoni wkoll li l-portafoll ta' self jinkludi "mortgages, including second ranking mortgages over commercial, residential, retail, industrial and vacant land".

¹² Kemm fl-*Information Memorandum* tas-sena 2009 u dak tas-sena 2011, tingħata indikazzjoni tal-kompozizzjoni tal-assi tal-fond. Ftit aktar minn 90% tal-assi tal-fond kien f'self kummercjali. L-akbar loan kienet tikkostitwixxi ftit aktar minn 40% tal-fond.

huma investiti m'ghandux jinvesti fil-fond. Hemm imsemmi wkoll ir-riskju li l-Manager jista' jippartecipa f'investimenti inqas konvenzjonali jekk tinqala' l-opportunità. Hemm riskji ohra: li l-kapital mhux garantit u varjazzjoni tal-valur kif wkoll riskji assocjati mas-suq ta' proprjetà immobibli, u self mahrug mill-fond.

Fir-rigward ta' min seta' jinvesti fil-fond, is-Summary Flyer jghid hekk:

'Australian resident investors must provide required certification of wholesale/sophisticated investor status, as detailed within the current Information Memorandum. Investors who do not reside in Australia do not have to certify as a wholesale/sophisticated investor.'

L-Information Memorandum jamplifika dak li jghid is-Summary Flyer. Kemm investituri fl-Australja kif ukoll investituri minn barra l-Australja setghu jinvestu fil-fond. Però, bhala kategorija ta' investituri, l-investituri fl-Australja kellhom ikunu 'wholesale' jew 'sophisticated'. Din il-klassifikazzjoni ma tidhix li kienet obbligatorja ghall-investituri li gejjin minn barra l-Australja peress li l-Information Memorandum jagħmel referenza specifika għal 'wholesale' u 'sophisticated investors' f'kaz ta' 'Australian resident investors' biss. Dan il-punt huwa msahħħah izqed meta wieħed jikkonsidra l-istatement car magħmul f'dan ir-rigward fis-Summary Flyer.

Sa mis-sena 2009, dan il-prodott beda jkollu l-inkwiet. Tant li fil-verżjoni tal-Information Memorandum ta' Novembru 2009, taht it-Taqsima 'Withdrawal Notice Period' (pg. 11) jintqal kif gej:

'To protect all fund investments, payment of withdrawals is currently slowed and is being managed over longer timeframes, as determined necessary by the Manager.'

Fil-Portfolio Update tal-31 ta' Lulju 2010, **qabel ma nbiegħ l-investiment fl-LM** lill-ilmentatrici, kien hemm agġornament fir-rigward tal-andament tal-portafoll tal-assi tal-fond, kif ukoll anke il-withdrawal timeframes.

- 1) F'dan l-Update hemm paragrafu taht it-titlu 'Updated Withdrawal Information'. Hawnhekk, l-investitur qed jigi infurmat li jista' jagħti l-kaz li minn zmien għal zmien, jista' jkun necessarju li jigu estizi t-timeframes għal hrug ta' pagamenti għal għid jew sospensjoni ta' pagamenti għal għid.

- 2) Dan il-mekkanizmu jidhol fis-sehh "...to realise cash from the fund's property related assets, which by their nature are not immediately liquid ...". Ikompli hekk il-paragrafu: "*The need to implement this measure to protect the fund arose for the first time last year, as per the information memorandum. Timeframes for withdrawal payments are currently slower than general, due to market conditions brought on by the global financial crisis. Liquidity conditions are improving in the market place and payment timeframes will return to normal as soon as possible.*"
- 3) Dan id-dettall (jigifieri li l-fond jista' jissospendi il-hlasijiet) kien digà jissemma fl-*Information Memorandum* datat **25 ta' Novembru 2009**.¹³
- 4) Taht it-taqSIMA *Fund Assets*, jinghata taghrif dwar l-andament tal-assi tal-fond. Jintqal li tliet *commercial loans* mill-portafoll tal-assi tal-fond gew ikklassifikati bhala *in default*. Dawn jirrappresentaw madwar 16% tal-assi tal-fond. Jintqal li l-*Manager* se jkun hu li wahdu issa se jizviluppa l-proprjetà li kienet intiza li tigi zviluppata b'dan is-self u li mill-profitti ggenerati minn dan l-izvilupp huwa mistenni li jsir irkupru shih ta' dan id-dejn.

L-assi tal-*fund* kienu mqassmin hekk: f'Lulju 2010 - 90.64% f'self kummercjali, 2.32% direttamente fi proprjetà u 7.04% f'kontanti.

Wiehed irid dejjem joqghod attent meta jiddiskuti u janalizza prodott wara li jkun falla. Dan ghaliex huwa facli li tghid l-affarijet *with the benefit of hindsight*.

Imma l-LMMPF kien fond ta' proprjetà fejn kien juza strutturi ta' *loans*. Anke jekk wiehed, ghal mument, jinsa fejn kien intenzjonat jinvesti dan il-fond (fl-Australja) u l-istruttura legali ta' kif twaqqaf (fond mhux registrat fl-Australja), jibqa' dejjem il-fatt li kien *property loan fund*.

Hemm diversi riskji li generalment huma assocjati ma' fondi bhal dawn. Anke jekk wiehed ma joqghodx jidhol fid-dettall tar-riskji kollha assocjati ma' dawn it-tipi ta' fondi, ir-riskju ta' likwidità huwa hafna drabi aspett prevalent hafna.

Ir-riskju ta' likwidità ma kienx misthajjal jew ezercizzju akademiku imma reali ghal dan il-fond.

¹³ (<https://promo-manager.server-secure.com/download/files/02045/150233/MPF+IM.pdf>)

Aspett bhal dan ma kellu qatt jigi skartat jew ma jinghatax priorità fl-assessjar tal-prodott mill-provditur tas-servizz.

Wiehed jistenna li l-provditur tas-servizz għandu jkun dahal f'izjed approfondiment tal-anqas ta' dawn il-fatturi fl-assessjar tal-prodott biex ikun jista' jagħmel analizi ahjar u kompluta fuq il-prodott li ha jbiegħ jew jirrakkomanda lill-investituru.

Il-fatt li fir-rigward ghall-investituri Awstraljani kien hemm obbligi u certifikazzjoni ta' eligibilità oneruza, huwa wkoll minnu innifsu indikazzjoni li dan kien fond partikolari; meta wieħed ukoll jikkonsidra li dan kien fond ibbazat l-Awstralja, immanigħat minn entità bbazata fl-Awstralja u li ma kienx regolat mill-Awtorità Finanzjarja tal-Awstralja, l-ASIC.

Fir-rigward ta' investituri Awstraljani, il-kriterji ta' eligibilità oneruzi li gew applikati kien, tista' tghid, mizura ta' protezzjoni ghall-investituri Awstraljani (li tidher li toħrog mill-qafas legali Awstraljan innifsu), fejn mhux kull tip ta' investituri seta' jinvesti, izda dawk biss li kien jissodisfaw dawk il-kriterji oneruzi. Kriterji, li skont l-*Information Memorandum* u l-*brochures* imsemmija hawn fuq, ma kinux rikjesti fir-rigward ta' investituri barra l-Awstralja fejn il-fond sar prattikament accessibbli għal firxa hafna izjed wiesha ta' investituri.

Dan kellu jghabbi b'aktar responsabbiltà lill-provditur tas-servizz lokali u mhux joqghodu fuq accertazzjonijiet ta' min kellu interess li jbiegħ il-prodott barra mill-Awstralja.

Il-fond kien wieħed u mhux maqsum fi tnejn; parti ghall-investituri Awstraljani, u iehor ghall-investituri barra l-Awstralja. **L-istess fond kien offrut lil kulhadd** izda b'distinżjonijiet differenti ta' min hu eligibbli li jinvesti skont jekk l-investituri humiex Awstraljani jew le.

Mela jekk ghall-investituri Awstraljani l-obbligi kienu oneruzi, wieħed ragonevolment jistenna li l-provditur tas-servizz lokali kellu jiehu dan il-fattur partikolari izjed in konsiderazzjoni. Fl-analizi tieghu dwar il-prodott u lil min kellu joffrih, kellu jzomm quddiem ghajnejh il-kriterji ta' eligibilità għolja għal investituri gewwa l-Awstralja, biex investituri barra l-Awstralja, jigi ittrattat kemm jista' jkun b'mod ekwu u offrut l-istess jew livell simili ta' protezzjoni applikat fir-rigward ta' investituri Awstraljani.

Fuq kollox mill-*Updates* li kienu digà hargu kemm fl-2009 kif ukoll fl-2010, kien jidher car li *LMMPF* kelli problemi serji u li kieku saret *due diligence* serja mill-provditur tas-servizz kelli jirrizulta li ma kellux ibiegh dan il-prodott lill-ilmentatur.

Dan il-prodott għandu jitqies prodott kumpless. L-*LMMPF* huwa tat-tip *non-UCITS*. Skont ir-regoli tal-*MiFID* (kif anki riflessi fir-Regoli mahruga mill-*MFSA*, *PART B* tal-*Investment Services Rules for Investment Services Providers*),¹⁴ biex prodott jigi kkunsidrat bhala mhux ta' natura kumplessa (u, allura, il-provditur seta' jbiegh il-prodott minghajr ma jitlob informazzjoni mingħand il-klijent fir-rigward ta' *Knowledge and Experience*), kelli jilhaq erba' principji f'daqqa.

Wiehed minn dawn il-principji huwa dan:

'There are frequent opportunities to dispose of, redeem, or otherwise realise that instrument at prices that are publicly available to market participants and that are either market prices or prices made available, or validated, by valuation systems independent of the issuer.'

Dan il-kriterju il-prodott ma jilhqux. Il-prodott kelli riskji diversi li jagħmluh prodott ta' riskju għoli kif digà spjegat aktar 'il fuq.

Kif inbiegh il-Prodott u jekk kienx idoneju (*suitable*) għall-ilmentatrici

L-ilmentatrici xehdet illi hija mara tad-dar¹⁵ u kellha xi investimenti mal-*BOV* u *HSBC* u tikkonferma dak li qal zewgha, XL, fil-Kaz 064/2017 li nstema' flimkien ma' dan il-kaz. Tghid ukoll li Ramon Borg qatt ma spjegalha li kien hemm xi riskju involut f'dan l-investiment ghaliex kieku ma kinetx tinvesti fih

Ramon Borg, għall-provditur tas-servizz, ma xehed xejn partikolari dwar VL izda, peress li dan il-kaz instema' mal-Kaz 063/2017, 064/2017 u 065/2017, dak li qal fil-Kaz 063/2017, b'mod generali għall-ilmentaturi f'dak il-kaz, jghodd għal dan il-kaz ukoll.

¹⁴ Li kienu jaapplikaw meta nbiegh il-prodott in kwistjoni

¹⁵ A fol. 44

Jghid li l-ilmentatrici kienet investitrici tal-esperjenza fl-investimenti u kellha attitudni ta' riskju medju.

Jghid li huwa qalilha b'investimenti ohra izda l-ghazla tal-LMMPF saret mill-ilmentatrici. Jghid li dwar l-LMMPF huwa spjega l-karatteristici ta' dan il-prodott u l-vantaggi u r-riskji tieghu u li ma kellux il-kapital garantit.

Jghid ukoll li taha 'il-literature' dwar il-prodott. Jghid li anke fl-statements li kienu jibghatu kien hemm imnizzel li l-kapital ma kienx garantit u li l-passat mhux garanzija tal-futur. L-investment kien *suitable and appropriate* ghall-ilmentatrici ghax kien jissodisa l-oggettivi tagħha.¹⁶

M'hemm l-ebda kontestazzjoni li dan il-prodott inbiegh a bazi ta' parir (*advisory service*).

Galadarba kien *advisory service* skont ir-regoli tal-MFSA,¹⁷ kellijsir dak li jissejjah *suitability test* tal-klijenta biex jigi deciz jekk il-prodott kienx addattat għaliha u jekk setghetx tifhem ir-riskji li kelli.

Skont *SLC 2.13 tal-Investment Services Rules - Standard Licence Conditions (SLC)* li kienu jaapplikaw fiz-zmien li sar l-investiment, provditur tas-servizzi kelli, fil-kaz li jagħti parir ta' investment, igib l-informazzjoni necessarja (in konformi ma' *SLC 2.16 sa 2.20* kif ukoll *SLC 2.22 sa 2.24*) fuq l-gharfien u l-esperjenza tal-investituri, is-sitwazzjoni finanzjarja u l-oggettivi tagħhom biex jara li r-rakkmandazzjoni tas-servizz ta' investment jew strument humiex addattati għall-investitur.

Skont *SLC 2.16*, il-provditur ta' servizz ta' investment għandu jigbor l-informazzjoni necessarja mingħand il-klijent biex il-provditur jifhem il-fatti essenzjali fuq il-klijent u jkollu bazi ragonevoli fuq xiex jasal għal konkluzjoni, li t-tranzazzjoni specifika li qed tigi rrakkmandata tissodisa l-kriterji li tilhaq l-oggettivi ta' investment tal-klijent. Ukoll li l-klijent jiflah finanzjarjament jiehu r-riskji ta' investment konsistenti mal-oggettivi ta' investment tieghu, u kif ukoll li l-klijent għandu **l-esperjenza u l-gharfien necessarju biex jifhem ir-riskji involuti fit-tranzazzjoni.**

Barra minn hekk, *SLC2.22*, li titlob informazzjoni dwar l-gharfien u l-esperjenza tal-klijent fis-settur ta' investment, tinkludi dawn li gejjin: in-natura u servizz li

¹⁶ Kaz Nru. 064/2017, a fol. 62-64

¹⁷ *Investment Services Rules-Standard Licence Conditions*. Fil-qosor *SLC*.

ser ikun ipprovdut u t-tip ta' prodott jew tranzazzjonijiet ikkunsidrati, inkluz il-kumplessità u r-riskji involuti; it-tip ta' servizz, tranzazzjonijiet u strumenti li l-klijent huwa familjari magħhom; in-natura, volum, frekwenza tat-tranzazzjonijiet tal-klijent fi strumenti u l-perjodu fuq liema dawn twettqu; il-livell ta' edukazzjoni, professjoni jew professjoni relevanti tal-klijent.

Għalkemm Ramon Borg jghid li l-investiment kien '*suitable and appropriate*,' huwa ma pprezenta l-ebda '*suitability test*' li kien għamel tal-ilmentatrici. Għalhekk il-provditur tas-servizz ma pprezentax l-ahjar prova. Huwa suppost kċi lu 'record' ta' dan is-'*suitability test*' izda dan ma giex ipprezentat u l-provditur tas-servizz ma pprezenta l-ebda dokument biex isahhah il-verżjoni tieghu.

Facli tagħmel asserżjonijiet li jistgħu jigu ippruvati b'dokumenti li izda jibqghu ma jidher ipprezentati.

Mill-evidenza mhix daqstant vasta li giet ipprezentata quddiem l-Arbitru jirrizulta li l-ilmentatrici kienet '*retail client*' u, għalhekk, kellha tingħata protezzjoni akbar.

Jirrizulta wkoll li l-LMMPF kċi lu problemi serji ta' likwidità qabel ma nbiegh lill-ilmentatrici, kif digħi gie spjegat aktar 'il fuq, u dan it-tagħrif kien wieħed pubbliku u li l-provditur seta' jara. Għalhekk il-provditur tas-servizz ma għamilx '*due diligence*' tajba tal-prodott kif inhu mistenni minn kumpanija professjonal li tipprattika f'dan il-qasam.

Il-provditur tas-servizz kċi lu l-obbligu li jagħixxi ta' missier tajjeb tal-familja u jindokra l-interessi tal-ilmentatrici ahjar u ma jbighilhiex prodott li l-ilmentatrici ma setghetx tifhem.

Mill-fatti tal-kaz jirrizulta li l-ilmentatrici riedet prodott li kemm jista' jkun jippresvalha l-kapital u peress li dan il-prodott ma kienx jiggħarantixxi l-kapital, allura, dan il-prodott ma kellux jinbiegħ lilha. Dan ifisser li s-servizz li ingħatat l-ilmentatrici ma kienx jissodisfa l-aspettattivi legittimi u ragonevoli tal-konsumatur fil-mument li ingħata s-servizz.¹⁸

¹⁸ Kap. 555, Art 19(3)(c)

Dwar jekk l-ilmentatrici kinetx tiflah ghall-investiment, il-provditur tas-servizz ma gab l-ebda prova konkreta dwar dan u l-ilmentatrici tghid li kellha xi investimenti mal-*BOV* u l-*HSBC* izda ma ssemmix l-ammont tagħhom.

Dan kien fond li fl-Australja kien jista' jinbiegh biss lil '*sophisticated*' u '*experienced investors*' u l-fatt li min hareg il-prodott ma talabx l-istess kriterji għal klijenti barra l-Australja ma jneħhi xejn mir-responsabbiltà tal-provditur tas-servizz li jara li l-prodott kellu jinbiegh lill-investituri simili f'Malta. Fl-Australja ma saritx il-kwalifika ta' '*sophisticated and experienced investors*' għalxejn.

Ramon Borg xehed ukoll li lanqas biss kien jaf li fl-Australja dan il-prodott seta' jinbiegh biss lil din il-kategorija ta' investituri.¹⁹

Fil-kuntest tal-provi prodotti jirrizulta lill-Arbitru li dan il-prodott ma kellux jinbiegh lill-ilmentatrici ghaliex:

- a. Ma giex ippruvat mill-provditur tas-servizz li l-ilmentatrici kellha dik l-esperjenza u tagħrif bizżejjed biex setghet tifhem in-natura tal-prodott u r-riskji li kien igorr mieghu;
- b. Il-provditur tas-servizz biegh prodott li ma kienx għamel *due diligence* serja dwaru u, għalhekk, ma kienx qed jaddotta l-aqwa prattika professionali u ttraskura l-interessi tal-klijenta;
- c. Il-provditur ma agixxiex ta' missier tajjeb tal-familja kif kellu jagħmel peress li kienet tezisti relazzjoni fiducjarja bejn il-partijiet;
- d. Dan l-investiment ma kienx jilhaq l-aspettattivi legittimi u ragonevoli tal-ilmentatrici.
- e. Fuq kollox sar bejgh hazin tal-prodott.

Għar-ragunijiet kollha mogħtija f'din id-decizjoni l-Arbitru jiddeciedi li l-ilment huwa gust, ekwu u ragonevoli u qed jilqghu sakemm huwa kompatibbli ma' din id-decizjoni.

¹⁹ A fol. 48

Peress li dan il-prodott ma kellux jinbiegh lill-ilmentatrici, allura, l-ilmentatrici għandha kemm jista' jkun titpogga fil-qaghda li kienet fiha qabel għamlet dan l-investiment.

Għaldaqstant, *ai termini* tal-Artikolu 26(3)(c)(iv) tal-Kap. 555 tal-Ligijiet ta' Malta, l-Arbitru qed jordna lil *All Invest Co. Ltd.* thallas lill-ilmentatrici s-somma ta' ghaxart elef ewro (€10,000).

Bl-imghax legali mid-data ta' din id-decizjoni sad-data tal-hlas effettiv.

L-ispejjez huma ghall-provdit tur tas-servizz.

**Dr Reno Borg
Arbitru għas-Servizzi Finanzjarji**